



सत्यमेव जयते

राजभवन सूचना परिसर, उत्तराखण्ड
प्रस विज्ञप्ति

राज्यपाल ने स्वतंत्रता दिवस पर बधाई दी।

राजभवन देहरादून 14 अगस्त, 2020

उत्तराखण्ड की राज्यपाल श्रीमती बेबी रानी मौर्य ने देशवासियों तथा प्रदेशवासियों को स्वतंत्रता दिवस की बधाई दी है। राज्यपाल श्रीमती मौर्य 15 अगस्त को प्रातः 9.30 बजे राजभवन में ध्वजारोहण करेंगी। कोविड-19 संक्रमण से संबंधित सावधानियों के कारण इस वर्ष राजभवन में सायंकाल 'एट होम' कार्यक्रम आयोजित नहीं होगा।

राज्यपाल श्रीमती बेबी रानी मौर्य ने सीमा पर एवं आंतरिक सुरक्षा हेतु अपने प्राण न्यौछावर करने वाले वीर जवानों को स्वतंत्रता दिवस के अवसर पर श्रद्धांजलि अर्पित की है। राज्यपाल श्रीमती मौर्य ने सभी महान स्वतंत्रता संग्राम सेनानियों तथा वीर शहीदों के प्रति भी अपनी कृतज्ञता व्यक्त की है, जिन्होंने देश की आजादी के लिए अपना सर्वस्व बलिदान कर दिया। राज्यपाल ने राज्य आंदोलनकारियों को भी नमन किया है।

स्वतंत्रता दिवस के अवसर पर जारी अपने संदेश में राज्यपाल श्रीमती मौर्य ने कहा कि आजादी के सात दशकों के बाद भारत विश्व में एक मजबूत देश के रूप में अपना स्थान बना रहा है। देश ने अनेक चुनौतियों के होते हुए भी विभिन्न क्षेत्रों में उल्लेखनीय उपलब्धियां प्राप्त की हैं। भारत विश्व का सबसे बड़ा व सफलतम लोकतंत्र है। राज्यपाल श्रीमती मौर्य ने कहा कि उत्तराखण्डवासी भारत के विकास एवं प्रगति में महत्वपूर्ण योगदान दे रहे हैं। देश के विभिन्न क्षेत्रों विशेषकर रक्षा क्षेत्र में उत्तराखण्ड के लोग अपने सैन्य परंपराओं को निभाते हुए अमूल्य सेवाएँ दे रहे हैं।

यह प्रसन्नता का विषय है कि उत्तराखण्ड राज्य समग्र विकास के विभिन्न क्षेत्रों में उत्कृष्ट प्रदर्शन कर रहा है। राज्य की नीतियां समता मूलक क्षेत्रीय विकास पर केंद्रित हैं। कोविड-19 के वैश्विक महामारी के संकट काल ने प्रवासी उत्तराखण्डवासियों के लिए "रिवर्स माइग्रेशन" के द्वार खोले हैं।

राज्य के विकास में महिलाओं की अहम भूमिका है। राज्य की परिश्रमी महिलाएँ संपूर्ण देश के लिए आदर्श हैं। महिलाएँ, राज्य में महिला स्वयं सहायता समूहों के माध्यम से उद्यमशीलता को बढ़ावा दे रही हैं। आंगनवाड़ी और आशा बहनें महिला एवं बाल विकास तथा प्राथमिक स्वास्थ्य सेवाओं की रीढ़ हैं। कोविड-19 के स्वास्थ्य आपदा के दौर में भी आंगनवाड़ी और आशा बहनें कोरोना से बचाव तथा जागरूकता में महत्वपूर्ण भूमिका निभा रही हैं।

कोविड-19 आज पूरे विश्व के समक्ष एक बड़ी चुनौती बन गया है। केंद्र सरकार के सहयोग तथा स्वयं के संसाधनों के माध्यम से उत्तराखण्ड सरकार ने कोविड-19 के संकट काल को प्रभावशाली तरीके से प्रबंधित किया है। कोविड के दौर में संपूर्ण देश में लोगों में अद्भुत एकजुटता देखने को मिली है। उत्तराखण्ड में भी लोग एक दूसरे की सहायता हेतु बढ़-चढ़ कर आगे आए हैं। लोगों ने सामाजिक सद्भाव तथा सौहार्द का परिचय दिया है।

राज्यपाल श्रीमती मौर्य ने कहा है कि हमें अपने फ्रंटलाइन डॉक्टर, नर्स, पैरामेडिकल स्टाफ, प्रशासनिक अधिकारियों-कर्मचारियों, मीडिया प्रतिनिधियों तथा सामाजिक संगठनों पर गर्व है जो लोगों का जीवन बचाने के लिए अपनी अमूल्य सेवाएँ प्रदान कर रहे हैं। कोविड-19 ने जहाँ हमारे समक्ष बहुत से संकट खड़े किए वहीं दूसरी ओर हमारी चिकित्सा तथा स्वास्थ्य सुविधाओं में सुधार का अवसर भी प्रदान किया है।

राज्यपाल श्रीमती मौर्य ने कहा कि राज्य सरकार ने कोविड-19 संक्रमण के दृष्टिगत 400 से अधिक चिकित्सकों की नियुक्ति की है। राज्य में मौजूद 5 मेडिकल कॉलेजों के अतिरिक्त हरिद्वार तथा पिथौरागढ़ में नए मेडिकल कॉलेजों के स्थापना की कार्यवाही की जा रही है। अटल आयुष्मान योजना के तहत राज्य के सभी परिवारों को पाँच-पाँच लाख की वार्षिक निःशुल्क चिकित्सा सुविधा प्रदान की जा रही है।

राज्यपाल श्रीमती मौर्य ने कहा कि कोरोना वायरस आपदा के दृष्टिगत प्रधानमंत्री जी के आत्मनिर्भर भारत अभियान के माध्यम से देश में स्थानीय उत्पादों के उत्पादन, लघु व कुटीर उद्योग को प्रोत्साहन तथा किसानों की आय में वृद्धि को बढ़ावा मिलेगा। इस अभियान से अधिक से अधिक युवाओं को स्वरोजगार को अपनाने की प्रेरणा मिलेगी। कोविड-19 के दौर में प्रधानमंत्री गरीब कल्याण अन्न योजना के विस्तार से भी देश की एक बड़ी आबादी को खाद्य सुरक्षा प्राप्त हुई है। इस योजना के तहत राज्य में लगभग 62 लाख लोगों को लाभान्वित किया जा रहा है। राज्य में रेड क्रॉस सोसाइटी द्वारा भी कोविड-19 काल में राहत सामग्री वितरण तथा जागरूकता का कार्य किया जा रहा है।

कोविड के कारण स्कूल-कालेज अभी भी बंद हैं। शिक्षा सुचारु रखना बड़ी चुनौती है। शिक्षण संस्थानों ने नवाचार और तकनीकी को जिस प्रकार अपनाया है, उससे उत्साह बढ़ता है। राष्ट्र की नयी शिक्षा नीति भी आ गयी है और उसमें भी पठन-पाठन के तकनीकी नवाचारों को महत्व दिया गया है। नई शिक्षा नीति में कौशल विकास पर विशेष ध्यान दिया गया है जो आज समय की मांग है। राज्य के विश्वविद्यालयों ने भी इस दौर में ऑनलाइन शिक्षा, सेमिनार और पठन-पाठन से जुड़ी गतिविधियों को जारी रखने का श्रेष्ठ प्रयास किया है। पढ़ाई के साथ-साथ कई यूनिवर्सिटी-कालेजों ने लोगों की सहायता के कार्य भी किए हैं।

हिमालयी राज्य होने के कारण उत्तराखंड देश को महत्वपूर्ण पर्यावरणीय सेवाएं दे रहा है। राज्य के लोगों विशेषकर युवाओं तथा छात्र-छात्राओं को पर्यावरण संरक्षण, जल संरक्षण तथा वृक्षारोपण में सक्रिय भागीदारी करनी चाहिये।

राज्यपाल श्रीमती मौर्य ने राज्यवासियों से अपील की है कि 15 अगस्त के राष्ट्रीय पर्व पर प्रत्येक नागरिक यह संकल्प लें कि पूरी निष्ठा, ईमानदारी तथा समर्पण के भाव से राज्य के विकास तथा प्रगति में योगदान के लिए अपनी क्षमता अनुसार सदैव तत्पर रहेंगे।

राज्यपाल ने अनुरोध किया है कि सभी लोग सोशल डिस्टेंसिंग का गंभीरता से पालन करें, नियमित रूप से घर से बाहर मास्क पहनें तथा स्वच्छता को अपनी आदत में शामिल करें।

.....0.....